


హిట్లర్ రావు



పరమేశ్వరరావు జీవితం రెండు అంకాల నాటకం. స్కూలు లోపల. స్కూలు బయట. స్కూల్లో ఆయనను 'హిట్లర్ రావు' అని రిఫర్ చేస్తుంటారు. ఆయనో కోపిష్టి లెక్కల టీచరు. ఆయన పాఠం చెప్పే ఆ నలభై అయిదు నిమిషాల కాలాన్ని 'హింసాత్మక మట్టం'గా భావిస్తారు.

స్కూలు బయట ఆయన 'హార్ట్ పేషెంటు రావు'. సాయంకాలం అయిదు గంటలు కావడంతో టే హిట్లరు మార్కు విసుగు, అసహనం, వ్యంగ్యం ప్రతిఫలించే మాస్కోను స్కూల్లోనే వదిలేసి ఆర్డుడైన పేషెంటు అవతారంలోకి దిగుతాడు. దిగులు, ఆందోళన, డాక్టర్పై నమ్మకం, ఆరాధన ఎక్సెట్రా రంగులు ముఖంపై పులుముకొని హాస్పిటల్ వరండాలో 'పరమేశ్వర రావు, మేల్, 53' అనే డాక్టరు పిలుపుకోసం ఎదురు చూస్తుంటాడు. డాక్టరుతో ఆ ఒక్క నిమిషం కన్సల్టేషన్ అయిపోయి 'మీ గుండె పదిలమే' అన్న డాక్టరు భరోసాతో తృప్తిగా నిట్టూర్చి ఇంటికి కదులుతాడు. ఇల్లు దగ్గరకు వస్తుండగా మళ్ళీ హిట్లర్ రావు రంగప్రవేశం చేస్తాడు. కూరల్లో ఉప్పు తగ్గించనందుకు భార్యపై విరుచుకుపడతాడు. కాలేజీ నుంచి ఆలస్యంగా వచ్చినందుకు కూతురు పార్వతిపై ఏకంగా శివతాండవమే చేస్తాడు. "ఈ హిట్లర్ పాత్రనిక ముగిద్దూరూ! అది మీ గుండెకు చేటు" అని మిత్రులు ఎందరు చెప్పినా వినిపించుకోడు.

రావుగారి వ్యక్తిత్వంలోని ఈ రెండు పాత్రలు అప్పుడప్పుడూ అతి ఘోరంగా పోట్లాడుకుంటాయి. ముఖ్యంగా రావుగారి ట్రీట్ మెంటు విషయంలో. హిట్లర్ రావు అభి ప్రాయాలన్నీ నిశ్చల నిశ్చితాలు. బ్రహ్మదేవు డొచ్చినా ఆ అభిప్రాయాలు మారవు.

"డాక్టర్ శర్మ అని, మనవాడే, సుబ్రమణ్యశర్మ గారి అబ్బాయి. ఉస్మానియాలో ఎమ్.డి. చేశాడట. ఎంతలేదన్నా 'మనం' అనే

ఫీలింగ్. “ఇవాళ రేపు బయటవాళ్ళను నమ్మడానికి వీలులేదు. ఉన్నవి లేనివి చెప్పి ఫీజు లాగేస్తుంటారు. అంచేత ఏ గూటిపక్షి ఆ గూటికి వెళ్ళటమే బెటరు. ‘మీ ఆరోగ్యానికి నాదీ హామీ’ అని కూడా అన్నాడు డా.శర్మ. నాకు మరింక దిగులేదు హెల్త్ గురించి.” హిల్టర్ రావుగారి ఈ అభిప్రాయాలు కొందరు మిత్రులకు బాధ కలిగించినా ఈ మనిషి తీరే యింతని సరిపెట్టుకొంటారు. కానీ హార్ట్ పేషెంట్లు రావుకు మాత్రం బితుకు బితుకుమంటూనే వుంది. డా. శర్మ క్లినిక్ లో గుంపులు గుంపులుగా పేషెంట్లు అంతా తొడ తొక్కిడి. పట్టుమని ఒక నిమిషం కూడా చూడడు. ఏదో రోటీన్ గా మందులు రాసిస్తాడు. ఇంకో డాక్టర్ ని కలవాలని కోరిక. కానీ ఊళ్ళో ‘మనవాళ్ళు’ వేళ్ళలో లెక్కబెట్టగలిగినంత మందే. వాళ్ళలోనూ గుండె జబ్బుల స్పెషలిస్టు శర్మ ఒక్కడే.

రెండు నెలల తరువాత గుండెలో మళ్ళీ సన్నగా నొప్పి కనపడి తారెత్తిపోయాడు ‘హార్ట్ పేషెంట్లు రావు’. భగవంతుడా పిల్ల పెళ్ళయే వరకై నా బ్రతకనివ్వవయ్యా అంటూ వేడుకొన్నాడు.

రావుగారి మొర ఆలకించినట్లున్నాడు దేవుడు. ఊళ్ళో కొత్తగా డి.ఎమ్.కార్డియాలజిస్ట్ డా.శశిధర్ క్లినిక్ ఓపెన్ చేసేడు. శశిధర్ ‘మనవాడే’.

‘ఫీజు కాస్త ఎక్కువనుకో! అయితేమాత్రం డయాగ్నోసిస్, ట్రీట్ మెంట్లు మేలిమి బంగారం. డాక్టరంటే వాడయ్యా. రోగం పాలిట చాలా నిర్ణయగా వుంటాడు’ అంటూ మురిసిపోయాడు హిల్టర్ రావు.

పేషెంట్లు సైకాలజీ చాలా చిత్రమై నది. డాక్టరు ఒక్క చిరునవ్వుకే పరవశించిపోతాడు. అవును, పేషెంట్లు ఆశ, ఆరాధన, నమ్మకము డాక్టరే కదా!

పేషెంట్లు గుండె దిటవు, జీవనోత్సాహం, ఆశ్రయం డాక్టరే కదా!

అయితే రావుగారి నమ్మకము, గుండె దిటవురెండు నెలలకన్నా ఎక్కువ జీవించలేదు. చూస్తుండగానే డా.శశిధర్ ఊళ్ళో లీడింగ్ కార్డియాలజిస్టు అయ్యాడు. ‘మనవాళ్ళు’ మాత్రమే కాకుండా చుట్టుపక్కల ఊళ్ళల్లోని లక్షాధికారులు, బిజినెస్ మాగ్నెటులు, పాలిటీషియన్లు, అందరికీ ఆయనే ఆసరా అయ్యాడు.

రూపాయల వాన, కొత్త మారుతీ కారు, పడిగాపులు కాసే పేషెంట్లు డా.శశిధర్ సామాన్యుడైన స్కూలు టీచర్ రావుగారి పిలుపుకు అందనంత ఎత్తుకు ఎదిగాడు. కొత్తగా ఎమ్.బి.బి.ఎస్. పాసైన కుర్రాడు ఆయన అసిస్టెంట్లుగా చేరాడు. రావు గారిలాంటి చిన్నా చితకా కేసులు ఆ కుర్రాడే చూస్తున్నాడు.

రావుగారి కళ్ళలో నీరు, గుండెలో ఆక్రోశం. ఏం! తనవి మాత్రం డబ్బులు కావా? మనవాడంటూ వెతుక్కొని వెళితే ఎంత ఫోజు!

లాభం లేదు మరో డాక్టర్ ని వెతకాలి.

“రావుగారు! మీరు మరోలా అనుకోకపోతే డా. రెహమాన్ గుండె జబ్బులకు బెస్ట్ అని మంచి పేరు తెచ్చుకున్నాడు. పేషెంట్లంటే ప్రాణం పెడతాడు. మీరోసారి వెళ్ళి రాకూడదూ” హిస్టరీ టీచరు సాంబశివరావుగారు సలహా యిచ్చారు.

మళ్ళీ రావుగారి రెండు అవతారాల మధ్య సంఘర్షణ.

“ఏమిటీ రెహమాన్. ముస్లిం డాక్టరు. ఇంతమంది మనవాళ్ళు...”

హిట్లర్ రావు ఉలిక్కిపడ్డాడు.

“ఓరి నీ కులం తగలెయ్యా! బాధకు కులమేమిటి?

జబ్బుపడ్డ గుండెకు కులమేమిటి? రేపు నువ్వు చస్తే ఆ శవం కులమేమిటి?” హార్టు పేషెంటు రావుగారి ఆక్రోశం.

“కానీ రెహమాన్ దగ్గరకా, ప్లాప్ బాక్ మాటేమిటి?” హిట్లర్ రావు సందేహం.

* * *

సుమారు నాలుగేళ్ళ క్రితం రావుగారు చండమార్తాండుడిలా తన చుట్టూ వున్న పరిసరాల్ని క్షణంలో మండు వేసవిగా మార్చగల ప్రతాపంతో వెలిగిపోతున్న రోజుల్లో జరిగిన సంఘటన.

సాయంకాలం ఆరుగంటలకు హై స్కూలు నుండి వడివడిగా అడుగులు వేసుకుంటూ వెళుతున్నాడు ఇంటికి హిట్లర్ రావు. చేతిలో మిఠాయిలు, చిన్న పూల పొట్లం పట్టుకొని రోమాంటిక్ మూడ్ తో రోడ్డుపై పికారుకి వెళుతున్న వృద్ధసింహంలా వున్నారు. ఆ రోజు ఆయన చిన్న కూతురు పాఠశాల పుట్టినరోజు. బిలాయ్ లో వున్న పెద్ద కొడుకు శ్రీకంఠమూర్తి, వైజాగ్ లో రెండో కొడుకు శ్రీనివాసులూ వాళ్ళ కుటుంబాల్లో సహా వచ్చారు. అందరూ కలిసి గుడికి వెళ్ళాలని ప్లాన్ చేసుకున్నారు. వేగంగా నడిచిపోతున్న రావుగార్ని హఠాత్తుగా ఓ సైకిలు ఢీకొంది. సైకిలు పైన వున్న కుర్రవాడు ఆయన స్టూడెంటే. పదిహేనేళ్ళు కూడా వుండవు. సినిమాల్లో విలన్ లాగా కనబడాలని గెటప్ కాస్త మార్చుకున్నాడు. బాల నటుడికి విలన్ వేషంవేసి స్టేజి పైకి లాక్కొచ్చినట్లుగా వున్నాడు వాడు. చొక్కా పైకి మడిచి, కాలరు నిటారుగా నిలిపి, రొమ్ము ముందుకు విరుచుకొని కళ్ళలో పొగరుబోతుతనాన్ని కురిపిస్తూ “మాస్టారూ! మీకు చత్వారం వచ్చినట్లుంది. పట్టపగలే సైకిల్ కి ఢీ కొట్టి యాక్సిడెంటు చేస్తున్నారు. అందరం కలిసి చందాలేసుకొని మీకు కళ్ళజోడు కొనిపెట్టమంటారా?” అన్నాడా కుర్రవాడు. వాడిపేరు రాము. టెన్త్ బి సెక్షన్. పొద్దున ఆడపిల్లల వైపు రాకెట్ విసిరాడని వారం రోజులు సస్పెండ్ చేయించారు రావుగారు. “రాస్కెల్! ఎంత పొగర్రా నీకు. కావాలని సైకిల్ ఢీకొట్టి నాకు చత్వారం అంటావా? నీ అంతు చూడకపోతే నా పేరు పరమేశ్వరరావు కాదు. రేపు స్కూలుకు రా! నీపని చెబుతాను” అంటూ హాంకరించారు రావుగారు. “ఎంది బే నువ్వు చేసేది! నిన్నిప్పుడు పబ్లిక్ రోడ్డుపై చెప్పు తీసుకు కొడతాను. ఎవడు అడ్డువస్తాడో చూస్తాను” అంటూ క్షణాల వ్యవధిలో సైకిల్ పై నుండి దూకి చెప్పుతో రావుగారి చెంపపై బలంగా కొట్టాడు. ఆ క్షణం కోసమే ఎదురు చూస్తున్నట్లుగా దూరంగా బడ్డీ కొట్టు దగ్గర వున్న అయిదుగురు ఆవారా కుర్రవాళ్ళు అటు పరుగెత్తుకు వచ్చి, హాకీ స్ట్రీక్ లతో రావుగారి ఒంటిపై పడాపడామని దెబ్బలు వేశారు. అంతా అర నిముషంలో జరిగిపోయింది. వెళ్ళిపోతూ వెళ్ళిపోతూ ఒకడు ఆయన లాల్చీని పర్రుమని చింపాడు. ఇంకోడు ఆయన కండువా లాగి కాలువలో విసిరేశాడు. ఆయన చేతిలోని తీపిసరుకు, పూలపొట్లం జారి మట్టిలో పడ్డాయి. మధుర స్వప్నమొకటి కళ్ళముందే కాలి బూడిదయినట్లుగా వుందా సన్నివేశం. వీధి వీధంతా ఆశ్చర్యంతో, పశ్చాత్తాపంతో చూస్తుందా సంఘటన.

అప్పుడు, ఆ అవమానం నుంచి, కళ్ళ నుండి జారే వెచ్చని కన్నీటి సుడులలోంచి భరింపరాని వేదనాగ్ని ఏదో గుండె లోపల తటాలున ఎగిసింది. చాతీ వెనుక చిన్న కొలిమి ఏదో గప్పున రగిలినట్లుగా బాధ. 'అమ్మా' అంటూ గుండెల్ని చేతితో పట్టుకొని క్రిందకు కూలబోయేంతలో- ఒక కుర్రవాడు- ఎర్రగా, మృదువుగా, అమాయకంగా వున్నవాడు, చూడగానే గంధర్వుడేమో అని రావుగారికి అనిపించినవాడు, రావుగార్ని రెండు చేతుల్లో పాదుపుకొని దగ్గరలో వున్న టీస్టాల్ వైపు తీసుకెళ్ళాడు. స్టూల్ పై కూర్చోబెట్టి, మంచినీళ్ళు తాపి, టీ స్టాల్ కుర్రవాడికి మందుల చీటీ రాసి యిచ్చి మందుల షాపుకెళ్ళి ఆ మాత్రలు తీసుకురమ్మని పంపాడు. మాత్ర వేసిన అయిదు నిముషాలకే రావుగారికి రిలీఫ్ రావడం మొదలు పెట్టింది. కృతజ్ఞతతో ఆ కుర్రవాడి వైపు తిరిగి "మీదేవూరు?" అనబోయి "మీదేలోకం?" అన్నాడు. కుర్రవాడు సన్నగా నవ్వుతూ "మాదీ మీ వూరే మాష్టారూ! నేను మీ వాడినే. పైస్కూలు రోజుల్లో మీ బెత్తం దెబ్బల క్రమశిక్షణలో రాటుతేలిన వాడినే. ప్రస్తుతం మెడిసిన్ చేస్తున్నాను" అన్నాడు మృదువైన కంఠంతో. రావుగారికింకా నమ్మకం కలగడం లేదు. ఆ కుర్రవాడు అలా హఠాత్తుగా ప్రత్యక్షంకావడం, నిముషాల్లో మంత్రం వేసినట్లుగా నొప్పిని తగ్గించడం అంతా కలలా వుంది. "నీ పేరు బాలగంధర్వా?" అన్నాడు ఇంకా అదే ట్రాన్స్ లో వుండి. "పోనీ అలాగే పిల్చుకోండి" అంటూ లేచి నిలబడ్డాడు సెలవు తీసుకోను. చుట్టూ మూగిన పౌరుల సానుభూతి వరదలో దూరంగా కొట్టుకుపోయి ఆ పైన ఫేడోట్ అయ్యాడా కుర్రవాడు. సైగల్ పాటలంత కమ్మగా, మృదువుగా వున్న ఆ కుర్రవాడి మాటలు, చిరునవ్వు రావుగార్ని చాలా రోజులు వెంటాడాయి.

ఆరు నెలల తరువాత ఆ కుర్రవాణ్ణి మరోసారి చూశాడు రావుగారు. ఉదయాన్నే గీతా యజ్ఞానికి వెళుతూ ఐదు గంటల మసక వెలుతురులో శంకర్ విలాస్ సెంటర్లో చూశాడా కుర్రవాణ్ణి. సైకిల్, సైకిల్ వెనక న్యూస్ పేపర్ల కట్ట. ఆ కుర్రాడే. కృష్ణుడి వేషంలోంచి భటుడి వేషంలోకి మారిన రంగస్థల నటుడిలా వున్నాడు. "నువ్వేనా బాలగంధర్వా?" అన్నాడు ఆశ్చర్యంతో. "అవును మాష్టారూ! నేనే" అన్నాడు ఎప్పటిలా సన్నని చిరునవ్వుల మిలమిలలతో. "ఏమిటిది మారువేషమా?" అన్నారు రావుగారు తీరని క్యూరియాసిటీతో. "మారువేషం కాదు. బ్రతుకు తెరువు కోసం. పోషించే తండ్రి కాలం చేశాడు. ముసలి తల్లి. ఇలా పార్ట్ టైం జాబ్ చేస్తూ ఇద్దం కాలం వెళ్ళబుచ్చుతున్నాము" అన్నాడు వినయంగా. "ఈ పేపర్ బాయ్ పనేం ఖర్మ! హాయిగా వైద్యం చేసుకోకూడదూ? డబ్బుల వాన కురిసేది" రావుగారి సలహాకు నవ్వు వచ్చి గవర్నమెంటు వప్పుకోదు. ఎం.బి.బి.ఎస్. అయిపోవాలి. రిజిస్ట్రేషన్ చేయించాలి. అప్పటిమాట. సరి, మీ సంగతేమిటి? ఎలా వుంది ఆరోగ్యం" అన్నాడు. "భేషుగ్గా వుంది. అమృతపు గుళికలాంటి మాత్ర ఏదో ఇచ్చావు కదా! ప్రస్తుతానికి ఢోకా లేదు. రేపోసారి మా యింటికి వచ్చి కనపడు!" అంటూ ఆర్డరు వేసి వెళ్ళాడు. అలాగేనంటూ సైకిల్ పై తుర్రుమన్నాడా కుర్రవాడు.

ఆ మరుసటి రోజు ఉదయం ఆరింటికి ఇంట్లో గొప్ప హడావుడి చేశాడు హిల్టర్ రావు. అందర్నీ వరసగా నిలబెట్టి "బాలగంధర్వా, వీళ్ళందరినీ చెక్ప్ చేసి మందులు రాసివ్వు" అన్నాడు. "గతంలో నాకు ఆయుర్వేదం అంటే ప్రాణం. అదుగో ఆ వేళ నువ్వు నా గొంతులో ఆ మాత్ర వేసినప్పటినుంచి నేను ఇంగ్లీషు మందుల అభిమానినయ్యాను.

ఇవాళ నుంచీ వీళ్ళందరూ నీ పేషంట్లే. చెక్ప్ చేసి అవసరమైన మందులివ్వు” అని ఆర్డర్ వేశాడు. “ఏమిటండీ ఇదంతా? నేను డాక్టర్ని కాను. ఇంకా డీగ్రీ పూర్తికాలేదు” అన్న ఆ కుర్రవాడి మాటలకు ఉగ్గుడై “వెధవ డీగ్రీ, వాళ్ళిచ్చేదేమిటి? నేనిస్తున్నాను. నీ ప్రతిభ నేను పరీక్షించాను. నీ ధాటికి ఏ డాక్టరూ చాలడు. కానివ్వు ట్రీట్మెంట్” అన్నాడు.

సిగ్గుపడుతూ, అందరికీ బి.పి., పల్స్ చూసి ఏదైనా ఇబ్బంది వుందేమో కనుక్కొని మందులు రాసిచ్చాడు. చివరిగా పాఠ్యతని చేయి ముందుకు సాచింది. పాఠ్యతని గుర్తుపట్టి “మీరు, మీరు కూడా నన్నిలా అల్లరి పెట్టటం బాగోలేదు” అంటూ చేతులు జోడించాడు. చిరునవ్వుతో లోపలికి వెళ్ళింది పాఠ్యతని. వంద రూపాయల నోటు చేతిలో పెట్టాడు రావుగారు. “పీజూ తీసుకోవడం డాక్టరు హక్కు. వేషాలు వెయ్యకుండా తీసుకో” అంటూ బెదిరించి డబ్బులు జేబులో పెట్టి పంపించాడు రావుగారు.

హిట్లర్ రావుగారికి కుర్రవాడి మీద గురి కుదిరింది. వారం వారం ఇంటికి వచ్చేవాడు బాలగంధర్వుడు. ఆ సంవత్సర కాలంలో మరో డాక్టరు దగ్గరకు వెళ్ళలేదు రావుగారు. “కుర్రవాడి హస్తవాసే వేరు. అశ్వనీ దేవతల అంశలో పుట్టాడు” అంటూ అతన్ని ఆకాశానికి ఎత్తేసేవాడు.

బాలగంధర్వుడు ఫైనలియర్కు వచ్చిన తరువాత, హిట్లర్ రావు అతనికో వెయ్యి రూపాయిలిచ్చి “ఇక పార్ట్ టైం ఉద్యోగాలు మానెయ్యి. ఈ ఘోష బాగా చదవాలి నువ్వు. సముద్రమంత పోర్షను. ఈ డబ్బు ఒక తండ్రి బిడ్డకిచ్చే గిఫ్ట్ అనుకో. మొహమాటమేస్తే అప్పు అనుకొని తరువాత ఎప్పుడైనా పెద్ద ప్రాక్టీషనర్వి అయినాక తీరుద్దువుగాని. తీసుకో. ఆల్ దిబెస్ట్” అంటూ దీవించాడు రావుగారు. కళ్ళవెంట నీళ్ళు తిరిగాయా కుర్రవాడికి. కాళ్ళపై పడి ఆయన పాదాలు కళ్ళకద్దుకున్నాడు.

ఏడాది తరువాత ప్రత్యక్షమయ్యాడు బాలగంధర్వుడు. “ఇంటర్మీడియట్ పోవచ్చింది. క్లినిక్ ఓపెన్ చేస్తున్నాను. మీరే స్వయంగా వచ్చి ఓపెన్ చెయ్యాలి” అంటూ రావుగారిని హృదయపూర్వకంగా ఆహ్వానించాడు. ఆనందంతో పులకరించిపోయాడు రావుగారు. కుటుంబ సమేతంగా వెళ్ళాడా క్లినిక్ ప్రారంభోత్సవానికి.

క్లినిక్ దగ్గర బోర్డు చూసి క్షణంపాటు నిశ్చలుడై పోయాడు రావుగారు. ప్రజావైద్యశాల. డా. రెహమాన్ ఎం.బి.బి.ఎస్. అని వుంది. భగవంతుడా, అని నుదిటిపై కొట్టుకొన్నాడు. తన ప్రాణంలో ప్రాణంగా అభిమానించిన కుర్రవాడు, అశ్వనీ దేవతల అంశలో పుట్టాడనుకొన్నవాడు, ముస్లిం కుర్రవాడు అనే నిజం చురకత్తిలా గుండెను కోసివేస్తుంది. ఆయనకెందుకో చెప్పలేనంత అసంతృప్తి, కోపం, దగా చెయ్యబడ్డాడనే భావం కలిగాయి. రెహమాన్ ఎదురువచ్చి హృదయార్పితంగా చేతులు జోడించి “రండి మాస్టారు!” అంటూ లోపలికి ఆహ్వానించాడు. “దొంగ భడవా! ఎంత దగా చేశావురా! నాయింట్లో నా బిడ్డలాగే సర్వహక్కుల్ని అనుభవించి, నా సరసన ఎన్నోసార్లు భోజనం చేసి, ఒక్కసారయినా ముస్లిం కుర్రవాణ్ణి అని చెప్పలేదు కదరా!” అంటూ పెద్దగా తిట్టాలనిపించినా సంస్కారం అడ్డువచ్చి మౌనంగా లోపలికెళ్ళాడు. ఎండిపోయిన పూలచెట్టు లాంటి ఒక ముసలి స్త్రీ వినయంగా ఆయన కాళ్ళకు నమస్కరించింది. “అమ్మ” అంటూ పరిచయం చేశాడు రెహమాన్. పది నిమిషాలకంటే ఎక్కువసేపు అక్కడ గడపలేకపోయాడు. ఆ కాసేపూ

ముభావంగా వుండిపోయాడు రావుగారు. ఆ తరువాత మళ్ళీ రెహమాన్‌ను కలుసుకునే ప్రయత్నం చెయ్యలేదు. కానీ తాను మోసపోయాననే భావం ఆయన గుండెల్ని సలుపుతూనే వుంది. ఏదైనా ప్రతీకారం చెయ్యాలనే కోరిక రావుగార్ని దహించివేస్తుంది.

ఒక సాయంకాలం స్కూలు నుండి సరాసరి రెహమాన్ క్లినిక్ దగ్గరకు వెళ్ళి, బయటే నిలబడి హెచ్చరిక లేని దాడిలా “ఏం భన్మరా నీది. కృతజ్ఞత లేని జన్మ. వెయ్యి రూపాయలు అప్పు తీసుకొన్నావు. ఆపదలో వున్నావని జాలి తలిచి యిచ్చానా డబ్బు. వందలు వేలు సంపాదిస్తున్నావు కదా క్లినిక్ పెట్టి. ఏం అప్పు తీర్చవచ్చుకదా! అప్పు తీర్చకపోతే యేం? వెర్రి బ్రాహ్మణుడు, సంతకం లేకుండా ఇచ్చాడు. ఏమిటి వీడికిచ్చేదని గమ్మున ఊరుకున్నావు? వెయ్యి మిగిల్చా మిగిలినట్టే కదా! దౌర్భాగ్యుడా! ఎందుకురా నీ డాక్టరు డిగ్రీ, తగలేసుకోనా? చిత్తశుద్ధి. నిజాయితీలేని నువ్వో డాక్టరువి! నీకేమో పేషెంట్లు! నీలాంటివాడి బారిన పడిన వీళ్ళను దేవుడే కాపాడాలి”

అంటూ నిప్పులు కక్కాడు హిట్లర్ రావు. రెహమాన్ ముఖంలో నెత్తుటి చుక్కలేదు. తండ్రిలా ఆరాధించిన రావుగారేనా అని విస్తుపోయాడు. “సార్! మీరు పొరబడుతున్నారు...” రెహమాన్ సంజాయిషీని వినిపించుకోకుండా చరాచరా వెళ్ళిపోయాడు హిట్లర్ రావు అమాయకపు మేకపిల్లను బలికొన్న పులిలా రహస్యానందాన్ని అనుభవిస్తూ.

* * *

“ఇంతటి ప్లాష్ బాక్ పెట్టుకొని ఏ ముఖంతో వెళ్ళాలి రెహమాన్ దగ్గరకు” హిట్లర్ రావు ప్రశ్న.

“ఒకసారి వెళితే తప్పేముంది? ప్రాణం కంటే ప్రీస్టేజీ ఎక్కువా?” హార్ట్ పేషెంట్లు రావు డిమాండు.

సంఘర్షణ ముగిసి డా. రెహమాన్ దగ్గరకు వెళ్ళడానికి నిర్ణయించుకొన్నాడు రావుగారు.

రావుగార్ని చూడగానే కళ్ళలో ఆనందం చిప్పిలుతుండగా “మాష్టారూ! మీరేనా! ఎన్నాళ్ళయింది మిమ్మల్ని చూసి. బాగా చిక్కిపోయారు సుమా! అమ్మ ఎలా వుంది? పార్వతి పెళ్ళి సెటిలయిందా?” కుశల ప్రశ్నలు వేస్తూ లోపలికి తీసుకెళ్ళాడు. రావుగారి కళ్ళలో నీళ్ళు. “నిన్నేనా తండ్రి! అంత క్రూరంగా అవమానించేను. పిసరంత కోపం కూడా లేదే. వయసులో చిన్నవాడివై నావు. లేకుంటే పాదాభివందనం చేద్దును” మనసులోనే గొణుక్కున్నాడు రావుగారు.

ఆరోగ్యం గురించి విని కలతపడ్డాడు రెహమాన్. వెంటనే పరీక్షలన్నీ చేశాడు. పరీక్ష చేస్తున్నప్పుడు ఏదో చిత్రమైన అనుభూతిని పొందాడు రావుగారు. ఆ స్పర్శలో ఓదార్పు వుంది. ధైర్యం చెప్పడం వుంది. గతంలో ఎందరో డాక్టర్లు రావుగార్ని పరీక్ష చేశారు. వాళ్ళు పరీక్ష చేస్తున్నప్పుడు యంత్రపు పనిముట్టు ఏదో శరీరంపై పాకుతున్నట్టుగా వుండేది. రెహమాన్ స్పర్శలో మంత్రమహిమ వుంది. ప్రియమైన స్నేహితుడి స్పర్శవుంది.

రావుగారికి రెహమాన్ పై నమ్మకం చిక్కింది.

• ఆంధ్రజ్యోతి దీపావళి సంచిక, 1992 •